



कर्णाली प्रदेश सरकार

आर्थिक मामिला तथा योजना मन्त्रालय



पत्र संख्या:- २०८०/०८१
च.नं.: -०२

वीरेन्द्रनगर, सुखेत
नेपाल

मिति: २०८०/०४/०९

विषय:- प्रदेश सरकारबाट स्थानीय तहमा हस्तान्तरण हुने बजेट कार्यान्वयन सम्बन्धी मार्गदर्शन।

श्री प्रमुख प्रशासकीय अधिकृत,
स्थानीय तहहरू (सबै)
कर्णाली प्रदेश, नेपाल।

कर्णाली प्रदेश विनियोजन ऐन, २०८० बमोजिम प्रदेश सरकारबाट स्थानीय तहमा हस्तान्तरण हुने वित्तीय समानीकरण अनुदान, सशर्त अनुदान, सम्पूरक अनुदान र विशेष अनुदानका कार्यक्रम सञ्चालन र राजस्व बाँडफाँट सम्बन्धमा देहाय बमोजिमको मार्गदर्शन पठाइएको व्यहोरा अनुरोध छ।

(क) अन्तर सरकारी वित्तीय हस्तान्तरण:

१. वित्तीय समानीकरण अनुदान रकमको एक चौथाईले हुन आउने रकम प्रदेश लेखा नियन्त्रक कार्यालयबाट स्थानीय सञ्चित कोषमा भाद्र ७ गते, कार्तिक ७ गते, माघ ७ गते र वैशाख ७ गतेभित्र चार किस्तामा निकासा हुनेछ।
२. वित्तीय समानीकरण अनुदानबाट खर्च भएको रकमको विवरण स्थानीय तहले सम्बन्धित प्रदेश लेखा इकाई कार्यालय वा प्रदेश लेखा नियन्त्रक कार्यालय मार्फत खर्च भएको रकमको विवरण कार्तिक ५ गते, माघ ५ गते, वैशाख ५ गते र वार्षिक आर्थिक विवरण श्रावण २५ गते भित्र बुझाउनु पर्नेछ। त्यस्तो विवरण प्राप्त नभएसम्म वित्तीय समानीकरण अनुदान वापतको बाँकी रकम स्थानीय सञ्चित कोषमा दाखिला गरिने छैन।
३. मुलुकमा विपद् वा अन्य कुनै असामान्य परिस्थिति उत्पन्न भई लक्ष्य अनुरूप राजस्व सङ्कलन नभएमा र सङ्घीय सरकारबाट हस्तान्तरण हुने रकममा न्यूनता आएमा वित्तीय समानीकरण अनुदानको पहिलो किस्ता बाहेक अन्य किस्ता र सो वापतको रकम सङ्कलित राजस्वको अनुपातका आधारमा प्रदेश सरकारले पुनः निर्धारण गरी हस्तान्तरण गर्नेछ।
४. सशर्त अनुदान रकमको एक चौथाईले हुन आउने रकम प्रदेश लेखा नियन्त्रक कार्यालय वा प्रदेश लेखा इकाई कार्यालयले स्थानीय सञ्चित कोषमा प्रत्येक वर्षको भाद्र ७ गतेभित्र हस्तान्तरण गर्नेछ। यसरी हस्तान्तरण भएको सशर्त अनुदानको रकमको खर्च प्रगतिको आधारमा थप रकम हस्तान्तरण गरिनेछ।
५. सशर्त अनुदान वापत हस्तान्तरण भएको रकम जुन आयोजना वा कार्यक्रमको लागि प्राप्त भएको हो सोही आयोजना वा कार्यक्रमको लागि मात्र खर्च गर्ने गरी कार्यक्रम वा आयोजना कार्यान्वयन हुने अवधि, कार्यान्वयनको प्रक्रिया, खर्चको अनुमानको कार्ययोजना, मासिक नगद प्रवाहको विवरण र सम्बन्धित सभाले पारित गरेको राजस्व र व्ययको अनुमान श्रावण मसान्तभित्र सम्बन्धित प्रदेश लेखा इकाई कार्यालय वा प्रदेश लेखा नियन्त्रक कार्यालयमा पेश गर्नु पर्नेछ।

निर्धारित



कर्णाली प्रदेश सरकार
आर्थिक मामिला तथा योजना मन्त्रालय



पत्र संख्या:-२०८०/०८१

वीरेन्द्रनगर, सुर्खेत
नेपाल

च.नं.:०३

६. बुँदा नं. ५ बमोजिम पेश भएको कार्ययोजना अनुसार खर्च भएको रकमको विवरण सम्बन्धित स्थानीय तहले प्रत्येक आर्थिक वर्षको मंसिर १५ गते, चैत्र १५ गते, असार २५ गतेभित्र र वार्षिक आर्थिक विवरण आगामी आर्थिक वर्षको श्रावण मसान्तभित्र सम्बन्धित प्रदेश लेखा इकाई कार्यालय वा प्रदेश लेखा नियन्त्रक कार्यालयमा पेश गर्नु पर्नेछ।
७. बुँदा नं. ६ बमोजिमको खर्चको विवरणको आधारमा प्रदेश लेखा नियन्त्रक कार्यालयले बुँदा नं. ४ बमोजिम हस्तान्तरण भएको सशर्त अनुदानको रकम समायोजन गरी थप रकम सोधभर्ना निकासा दिनेछ।
८. बुँदा नं. ६ बमोजिमको खर्चको विवरण प्राप्त नभएसम्म सशर्त अनुदान वापतको थप रकम सम्बन्धित स्थानीय सञ्चित कोषमा दाखिला गरिने छैन।
९. समपूरक अनुदान र विशेष अनुदान सम्बन्धमा कर्णाली प्रदेश समपूरक अनुदान सम्बन्धी कार्यविधि, २०७५ (संशोधन सहित) र कर्णाली प्रदेश विशेष अनुदान सम्बन्धी कार्यविधि, २०७५ (संशोधन सहित) को आधारमा हस्तान्तरित कार्यक्रम/आयोजना छनौट गरिएको र सोही बमोजिम अनुदान रकम उपलब्ध गराइने हुँदा सोको कार्यान्वयन गर्नु पर्नेछ।
१०. सशर्त, समपूरक र विशेष अनुदानको रकम आर्थिक वर्षभित्र खर्च नभई बचत भएमा त्यस्तो बचत रकम कर्णाली प्रदेश विनियोजन ऐन, २०८० को दफा ५ को उपदफा (७) बमोजिम सम्बन्धित प्रदेश लेखा इकाई कार्यालय वा प्रदेश लेखा नियन्त्रक कार्यालय मार्फत् आगामी आर्थिक वर्षको श्रावण १५ गते भित्र प्रदेश सञ्चित कोषमा दाखिला गर्नु पर्नेछ। अघिल्लो आर्थिक वर्षमा हस्तान्तरण भएको त्यस्तो अनुदान वापतको बचत रकम फिर्ता दाखिला नगर्ने स्थानीय तहलाई चालु आर्थिक वर्षमा हस्तान्तरण हुने अनुदान रकमबाट कट्टा गरी अनुदान रकम पठाइनेछ।
११. वित्तीय समानीकरण अनुदान तथा राजस्व बाँडफाँटको रकम मूलतः स्वास्थ्य, सुरक्षा, कृषि, आर्थिक पुनरुत्थान, जोखिममा रहेको वर्ग तथा समुदायको हित र त्यसपछि क्रमशः नागरिकका अन्य मौलिक हक कार्यान्वयनलाई प्राथमिकतामा राखी विनियोजन गर्ने व्यवस्था मिलाउनु हुनेछ।
१२. वित्तीय हस्तान्तरणको उपयोग नेपालको संविधान, दिगो विकास लक्ष्य, नेपालको पन्धाँ योजना र कर्णाली प्रदेशको प्रथम पञ्चवर्षीय योजनाले निर्दिष्ट गरेका क्षेत्र र मार्गदर्शन बमोजिम गर्ने व्यवस्था मिलाउनु हुनेछ।
- (ख) राजस्व बाँडफाँट सम्बन्धी व्यवस्था:
१३. स्थानीय तहले उठाएको राजस्व, बाँडफाँटबाट प्राप्त राजस्व र हस्तान्तरण भएको अनुदान रकम कानुन बनाई खर्च गर्नु पर्नेछ।

सचिव



कर्णाली प्रदेश सरकार

आर्थिक मामिला तथा योजना मन्त्रालय



वीरेन्द्रनगर, सुर्खेत
नेपाल

पत्र संख्या:- २०८०/०८१

च.नं.: -०२

१४. घर जग्गा रजिस्ट्रेशन शुल्क, विज्ञापन कर र मनोरञ्जन करबाट सङ्कलन हुने राजस्व रकम साठी प्रतिशत सम्बन्धित गाउँपालिका वा नगरपालिका र चालीस प्रतिशत रकम मासिक रूपमा प्रदेश सञ्चित कोषमा दाखिला गर्ने व्यवस्था मिलाउनु हुनेछ।
१५. प्रदेश सरकारबाट सङ्कलन हुने सवारी साधन कर बापतको राजस्व रकमको चालीस प्रतिशतले हुन आउने रकम राष्ट्रिय प्राकृतिक स्रोत तथा वित्त आयोगबाट निर्धारण गरे बमोजिम सम्बन्धित स्थानीय तहको सञ्चित कोषमा दाखिला गरिनेछ।
१६. ढुङ्गा, गिट्टी, बालुवा र दहत्तर बहत्तर सङ्कलनबाट उठेको शुल्क मध्येबाट साठी प्रतिशतले हुने रकम गाउँपालिका वा नगरपालिकाले आफ्नो सञ्चित कोषमा राखी चालीस प्रतिशतले हुने रकम मासिक रूपमा प्रदेश सञ्चित कोषमा जम्मा गरी नियमित रूपमा सो को प्रतिवेदन गर्नु पर्नेछ।

(ग) योजना वा कार्यक्रम कार्यान्वयन सम्बन्धी व्यवस्था:

१७. कर्णाली प्रदेश विनियोजन ऐन, २०८० को दफा ६(१) बमोजिम प्रदेश सरकारको कुनै निकायमा विनियोजन भएको कार्यक्रम वा आयोजनाको कार्यान्वयन स्थानीय तह मार्फत गराउँदा शर्त सहित पठाएकोमा उक्त शर्तको स्थानीय तहले अनिवार्य रूपमा पालना गर्नु पर्नेछ।
१८. कुनै स्थानीय तहको स्वीकृत वार्षिक कार्यक्रममा समावेश भएको कार्यक्रम वा आयोजना प्रदेश सरकार मातहतको निकाय मार्फत् कार्यान्वयन गराउनु पर्ने भएमा विषयगत मन्त्रालय र यस मन्त्रालयको स्वीकृतिमा सम्बन्धित कार्यालय मार्फत् कार्यान्वयन गराउन सकिनेछ।
१९. स्थानीय तहमा हस्तान्तरण भएका सशर्त, सम्पूरक र विशेष अनुदान तर्फका कार्यक्रमको संशोधन गर्नु पर्ने भएमा सोको स्पष्ट कारण र पुष्ट्याई सहित कायम हुने आयोजनाको लागत अनुमान र सम्बन्धित स्थानीय तहको कार्यपालिकाको निर्णय समेत पेश गर्नु पर्नेछ। साथै एक पटक संशोधन भएका आयोजना तथा कार्यक्रम पुनः संशोधन गरिने छैन।
२०. आर्थिक वर्षको बीचमा अछितयारीको रूपमा वा वित्तीय हस्तान्तरण मार्फत कार्यान्वयनका लागि पठाइएका आयोजना तथा कार्यक्रम संशोधन गरिने छैन।
२१. स्थानीय तहमा सशर्त अनुदान अन्तर्गतका कार्यक्रम वा आयोजना कार्यान्वयन गर्दा स्पष्ट उपलब्धि र कार्ययोजना सहित थप रकम माग भई आएमा कार्यक्रम वा आयोजनाको प्रगति, उपयुक्तता र स्रोतको उपलब्धताको आधारमा प्रदेश सरकारले थप रकम उपलब्ध गराउन सक्नेछ। कर्णाली प्रदेश विनियोजन ऐन, २०८० को दफा ८ को उपदफा (९) बमोजिम उपभोक्ता समिति मार्फत आयोजनामा रकम थप गरिने छैन।
२२. सशर्त अनुदानबाट सञ्चालन हुने कार्यक्रम वा आयोजना कार्यान्वयनका लागि कुनै द्विविधा पर्न गएमा सम्बन्धित प्रदेश लेखा इकाई कार्यालय, प्रदेश लेखा नियन्त्रक कार्यालय र सम्बन्धित मन्त्रालयसँग समन्वय गर्नु हुनेछ।

चित्र



कर्णाली प्रदेश सरकार
आर्थिक मामिला तथा योजना मन्त्रालय



वीरेन्द्रनगर, सुखेत
नेपाल

पत्र संख्या:-२०८०/०८१

च.नं.:०२

२३. हस्तान्तरण भएका आयोजना वा कार्यक्रमको स्थान नखुलेको अवस्थामा सम्बन्धित स्थानीय तहले आवश्यकताको आधारमा स्थान छनौट गरी प्रदेश मन्त्रालयको मार्गदर्शन समेतको आधारमा कार्यान्वयन गर्न सक्नेछ।

(घ) लेखाङ्कन, प्रतिवेदन तथा लेखापरीक्षणः

२४. एक तहको सरकारको बजेट तथा कार्यक्रममा समावेश भएको कुनै आयोजना वा कार्यक्रम अर्को तहबाट कार्यान्वयन गर्दा रकम विनियोजन भएको तहको खर्च एकाइको रूपमा सम्बन्धित तहको कानूनले तोके बमोजिमको लेखा राखी आन्तरिक तथा अन्तिम लेखापरीक्षण गराउनु पर्नेछ।

२५. हुँदा नं. १८ बमोजिमका आयोजना वा कार्यक्रम कार्यान्वयन गर्ने तहले वार्षिक आर्थिक विवरण तयार गरी प्रमाणित गराई त्यस्तो आर्थिक विवरण रकम विनियोजन भएको तहमा श्रावण मसान्त भिन्न पठाउनु पर्नेछ।

२६. सशर्त अनुदान अन्तर्गत सञ्चालित आयोजना तथा कार्यक्रमको भौतिक र वित्तीय प्रगति विवरण सम्बन्धित आयोजना तथा कार्यक्रम कार्यान्वयन गर्ने निकायले सम्बन्धित प्रदेश मन्त्रालय/निकायमा चौमासिक रूपमा पठाउनु पर्नेछ।

२७. स्थानीय तहको महालेखा परीक्षकको कार्यालयबाट भएको लेखापरीक्षण प्रतिवेदन अर्को आर्थिक वर्षको मंसिर मसान्तभिन्न प्रदेश लेखा नियन्त्रक कार्यालयमा अनिवार्य रूपमा उपलब्ध गराउनु पर्नेछ।

(ङ) वित्तीय अनुशासनः

२८. प्रदेश लेखा नियन्त्रक कार्यालयले आय र व्ययको एकीकृत आर्थिक विवरण तयार गरी महालेखा परीक्षकको कार्यालयमा पेश गर्नुपर्ने हुँदा निर्धारित ढाँचामा स्थानीय तहको आय व्ययको विवरण सम्बन्धित प्रदेश लेखा इकाई कार्यालय मार्फत् पठाउने व्यवस्था गर्नु पर्नेछ।

२९. आर्थिक वर्ष २०७९/०८० को आम्दानी र खर्चको प्रतिवेदन तोकिएको ढाँचामा श्रावण मसान्तभिन्न सम्बन्धित प्रदेश लेखा इकाई कार्यालयमा पठाउनु पर्नेछ। गत आर्थिक वर्षको यस्तो प्रतिवेदन प्राप्त नभई चालु वर्षको राजस्व बाँडफाँट र अनुदान बापतको रकम हस्तान्तरण हुने छैन।

३०. सम्पूरक, विशेष र सशर्त अनुदान तर्फका स्वीकृत आयोजना तथा कार्यक्रमको लागि विनियोजित बजेटको ठेकका वा अन्य प्रक्रियाबाट खरिद कार्य गर्दा बजेट भन्दा कम लागतमा ठेकका सम्झौता वा उपभोक्ता समितिसँग सम्झौता भएका कारण वा अन्य कुनै कारणले बचत हुने रकम अर्को ठेकका तथा उपभोक्ताबाट सोही आयोजनामा वा अन्य नयाँ कार्यक्रम वा आयोजनाका लागि खर्च गर्न नपाउने व्यवस्था मिलाई त्यस्तो रकम प्रदेश सञ्चित कोषमा फिर्ता दाखिला गरी वित्तीय अनुशासन पालना गर्नु हुनेछ।

३१. सार्वजनिक निर्माण कार्यको सम्बन्धमा निर्माण स्थलमा सो कामसँग सम्बन्धित विवरण (आयोजनाको नाम, लागत, कार्य शुरु भएको मिति, कार्य सम्पन्न हुने मिति, ठेकका अड्क, ठेकका लिनेको नाम तथा



कर्णाली प्रदेश सरकार
आर्थिक मामिला तथा योजना मन्त्रालय



पत्र संख्या:-२०८०/०८१

वीरेन्द्रनगर, सुर्खेत
नेपाल

च.नं.:०२

ठेगाना, काम सम्पन्न भए पछि हुने अपेक्षित उपलब्धि आदि) काम सम्पन्न नभएसम्म सर्वसाधारणले देखन सक्ने गरी आयोजनाको जानकारी दिने होर्डिङ बोर्ड राखी सार्वजनिक गर्ने व्यवस्था मिलाउनु हुनेछ।

३२. आर्थिक वर्ष २०८०/०८१ को बजेटसँग सम्बन्धित प्रकाशनहरु यस मन्त्रालयको website: www.moeap.karnali.gov.np मा हेर्न र डाउनलोड गर्न सकिनेछ।

बोधार्थ

श्री महालेखा परीक्षकको कार्यालय, बबरमहल, काठमाडौं।

श्री अर्थ मन्त्रालय, सिंहदरबार, काठमाडौं।

श्री मुख्यमन्त्री तथा मन्त्रिपरिषद्को कार्यालय, कर्णाली प्रदेश, सुर्खेत।

श्री मन्त्रालय (सबै), कर्णाली प्रदेश, सुर्खेत।

श्री कर्णाली प्रदेश योजना आयोग, कर्णाली प्रदेश, सुर्खेत।

श्री प्रदेश लेखा नियन्त्रक कार्यालय, कर्णाली प्रदेश, सुर्खेत।

श्री प्रदेश लेखा इकाई कार्यालय (सबै)।

.....
(श्यामकृष्ण थापा)

सचिव

२०८०/०१/०२

सचिव